

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē ayōdhyākāṇḍē*

**॥ trinavatitamaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ trinavatitamaḥ sargaḥ ॥

*sasainyasya bharatasya citrakūṭayātrāyā varṇanam*

*tayā mahatyā yāyinyā  
dhvajinyā vanavāsinaḥ |  
arditā yūthapā mattāḥ  
sayūthāḥ sampradudruvuh || 2.93.1 ||*

*ṛkṣāḥ pṛṣatamukhyāśca  
ruravaśca samantataḥ |  
dṛśyantē vanavāṭeṣu  
giriṣvapi nadīṣu ca || 2.93.2 ||*

*sa sampratsthē dharmātmā  
prītō daśarathātmajaḥ |  
vṛtō mahatyā nādinyā  
sēnayā caturaṅgayā || 2.93.3 ||*

*sāgaraughanibhā sēnā  
bharatasya mahātmanaḥ |  
mahīṃ sañchādayāmāsa  
prāvṛṣi dyāmivāmbudaḥ || 2.93.4 ||*

turaṅgaughairavatatā  
 vāraṇaiśca mahābalaiḥ |  
 anālakṣyā ciraṃ kālaṃ  
 tasmin kālē babhūva sā || 2.93.5 ||

sa gatvā dūramadhvānaṃ  
 sampariśrāntavāhanaḥ |  
 uvāca vacanaṃ śrīmān  
 vasiṣṭhaṃ mantriṇām varam || 2.93.6 ||

yādṛśaṃ lakṣyatē rūpaṃ  
 yathā caiva mayā śrutam |  
 vyaktaṃ prāptāḥ sma taṃ dēśaṃ  
 bharadvājō yamabravīt || 2.93.7 ||

ayaṃ giriścitrakūṭa -  
 stathā mandākinī nadī |  
 ētat prakāśatē dūrā -  
 nnīlamēghanibhaṃ vanam || 2.93.8 ||

girēḥ sānūni ramyāṇi  
 citrakūṭasya samprati |  
 vāraṇairavamṛdyantē  
 māmakaiḥ parvatōpamaiḥ || 2.93.9 ||

muñcanti kusumānyētē  
 nagāḥ parvatasānuṣu |  
 nīlā ivātapāpāyē  
 tōyaṃ tōyadharā ghanāḥ || 2.93.10 ||

kinnarācaritaṃ dēśaṃ

paśya śatrughna parvatē |

hayaiḥ samantādākīrṇaṃ

makarairiva sāgaram || 2.93.11 ||

ētē mṛgagaṇā bhānti

śīghravēgāḥ pracōditāḥ |

vāyupraviddhāḥ śaradi

mēghajālā ivāambarē || 2.93.12 ||

kurvanti kusumāpīḍān

śiraḥsu surabhīnamī |

mēghaparakāśaiḥ phalakai -

rdākṣiṇātyā narā yathā || 2.93.13 ||

niškūjamiva bhūtvēdaṃ

vanaṃ ghōrapradarśanam |

ayōdhyēva janākīrṇā

samprati pratibhāti mē || 2.93.14 ||

khurairudīritō rēṇu -

rdivaṃ pracchādya tiṣṭhati |

taṃ vahatyanilaḥ śīghraṃ

kurvanniva mama priyam || 2.93.15 ||

syandanāṃsturagōpētān

sūtamukhyairadhiṣṭhitān |

ētān sampatataḥ śīghraṃ

paśya śatrughna kānanē || 2.93.16 ||

ētān vitrāsītān paśya  
 barhiṇaḥ priyadarśanān |  
 ēvamāpatataḥ śaila -  
 madhivāsaṃ patattriṇaḥ || 2.93.17 ||

atimātramayaṃ dēśō  
 manōjñaḥ pratibhāti mē |  
 tāpasānāṃ nivāsō'yaṃ  
 vyaktaṃ svargapathō'nagha || 2.93.18 ||

mṛgā mṛgībhiḥ sahitā  
 bahavaḥ pṛṣatā vanē |  
 manōjñarūpā lakṣyantē  
 kusumairiva citritāḥ || 2.93.19 ||

sādhu sainyāḥ pratiṣṭhantāṃ  
 vicinvantu ca kānanam |  
 yathā tau puruṣavyāghrau  
 dṛśyētē rāmalakṣmaṇau || 2.93.20 ||

bharatasya vacaḥ śrutvā  
 puruṣāḥ śastrapāṇayaḥ |  
 viviśustadvanaṃ sūrā  
 dhūmāgraṃ dadṛśustataḥ || 2.93.21 ||

tē samālōkya dhūmāgra -  
 mūcurbharatamāgatāḥ |  
 nāmanuṣyē bhavatyagni -  
 rvyaktamatraiva rāghavau || 2.93.22 ||

atha nātra naravyāghrau  
 rājaputrau parantapau |  
 anyē rāmōpamāḥ santi  
 vyaktamatra tapasvinaḥ || 2.93.23 ||

tacchrutvā bharatastēṣāṃ  
 vacanaṃ sādhusammataṃ |  
 sainyānuvāca sarvāmstā -  
 namitrabalamardanaḥ || 2.93.24 ||

yattā bhavantastiṣṭhantu  
 nētō gantavyamagrataḥ |  
 ahamēva gamiṣyāmi  
 sumantrō dhṛtirēva ca || 2.93.25 ||

ēvamuktāstataḥ sainyā -  
 statra tasthuḥ samantataḥ |  
 bharatō yatra dhūmāgraṃ  
 tatra dṛṣṭiṃ samādadhat || 2.93.26 ||

vyavasthitā yā bharatēna sā camū -  
 rnirikṣamāṇāpi ca bhūmimagrataḥ |  
 babhūva hr̥ṣṭā nacirēṇa jānatī  
 priyasya rāmasya samāgamaṃ tadā || 2.93.27 ||

|| ityārṣē śrīmadrāmāyaṇē vālmīkiyē ādikāvye  
 ayōdhyākāṇḍē trinavatitamaḥ sargaḥ ||